



■ Fərid Muradzadə

Bu nə qoxusudur görən, ilahi?
Utandı bağçada bitən çiçəklər.
Ətrini ruhuma hopduran qadın,
Ətrini aparmır əsən küləklər.

Nələr çəkdiyini üzə vurmadı,
Gizli sızıldadı, yandı ürəklər.
Qürura boğulub saxladığını,
Gizləyə bilmədi qara bəbəklər.

Axan göz yaşının günahkarı kim? -
Sorsalar, dil açıb mən deyəcəklər.
Sənin göz yaşını mürəkkəb edib,
Əməl dəftərimi yazır mələklər.

Tanrı dərgahına yetmədi, neynim,
Yarımçıq arzular, yarım diləklər.
Ah çəkmə nə olar, qurbanın olum,
Ahından alışar göydə fəkəklər.

* * *

Bəlkə yadında qalacam
Uzun-uzun gecələri
Göz qırpmadan gözlədiyin
Açılmayan sabah kimi.

Bəlkə yadında qalacam,
İlk sevgisi daşa dəyən
Məsum qızın ürəyini ovsunlayan
biri kimi...

Bəlkə yadında qalacam
Ürəyində gizlətdiyin,
Heç bir zaman bir kimsəyə demədiyin,
O sehirli sözün kimi.

Bəlkə yadında qalacam
Şən, qayğısız üzündəki gülüş kimi.
Qönçə gül tək dodağında
Bir əbədi öpüş kimi.

Bəlkə yadında qalacam,
Ürəyini yaralamış, onu səndən oğurlamış,
Amma onu öldürməmiş
Didib-didib bitirməmiş
Vicdanını itirməmiş oğru kimi...

Bəlkə yadında qalacam
Xəyal kimi, rəya kimi,
Bəlkə yadında qalacam
Dilindəki bir ömürlük dua kimi

Bəlkə yadında qalacam
Sinəndəki çəkilməyən bir ah kimi.
Bəlkə yadında qalacam
Məhşərə tək bağışlanmaz günah kimi...

* * *

Bir uşaqlıq həsrəti var gözümdə,
Ha çağırram, dönüb geri qayıtmır.
Bir sevdanın yanğısı var köksümdə,
Təsəlli söz yanğısını ovutmur.

Qəlb yarası heç vaxt gözlə görünmür,
Ötən ötüb, olacaqlar bilinmir,
Acı-şirin xatirələr, silinmir,
Ürək dərdi unutmur ki, unutmur.

Oyur məni ürəyimin acısı,
Unudulmur bal sevdanın qoxusu,
Bu dünyanın nağıl kimi yuxusu,
Qəm yuvası gözlərimi uyutmur.

Qəribliyin oldu mənə and yeri,
Qiblə bildim, bir cüt ala gözləri,
Başqasının canım, gözüm sözləri
Ürəyimin atəşini soyutmur.

10 iyun 2020

WWW.KASPI.AZ